

HALLUQIN quddiem L-INKWIZITUR

L-Inkwizzjoni f' Malta (1561-1798) kellha ġuridizzjoni fuq kull bniedem li kien jgħix fil-gżejjer maltin, hu min hu. Din kellha x'taqsam fejn tidhol il-fidi (twemmin) nisranija. B'danakollu l-każijiet miġjuba quddiem it-tribunal ta' l-inkwizitur ma kenux biss każijiet ta' fidi, imma wkoll problemi oħra li kienu jolqtu l-hajja ta' kuljum.

Ċertu maltin kien ikollhom, fuq ordni tal-konfessur tagħhom imorru jistqarru htigjietha jew dak li jkunu saru jafu (jew għax raw jew semgħu) dak kollu li jmur kontra religjon kattolika. Tajjeb wiehed jgħid, li ma kenitx xi haġa pjaċevoli, anzi! Kienet haġa li tkexkex u timlik bil-biża'. Insemmi każ biex nuri dan, ta' Margerita Mallia, meta fit-23 ta' Diċembru 1598, xehdet quddiem l-inkwizitur li kienet diġà marret darbtejn biex tistqarr il-każ tagħha, u d-darbtejn ma setgħetx tohroġ kelma minn haġha, minħabba biża' u roġha li hakimha. Hija marret għat-tielet darba fuq ordni tal-konfessur tagħha Dun Marju, wara li dan qallha "li d-dmir irid isir" u fl-aħħar meta marret għat-tielet darba rnexxielha tistqarr kollox.

Meta wiehed jibda biex jara l-każi x'kienu, insibu każ ta' ġuvnott ta' hmistax-il sena bl-isem ta' Alfonso Imbroli. Dan f'Diċembru 1635 stqarr quddiem l-inkwizitur li lill-ommu, waqt li kien irrabjat qalilha, "Jekk jiġu l-luterani mmur magħhom u nsir luteran jew nahrab ma' ġifen tork u nsir mislem". Każ ta' ċertu Pawlu Seychell juri li dan il-bniedem stqarr li xewwx diversi nies biex ma jattendux għal quddies, qrar u tqarbin, minflok isiru Luterani. Halluqija oħra bl-isem ta' Ġulja Grima kienet imħajra biex issalli bħall-Għarab jew it-Torok, waqt li hija ma aċċettatx, xorta stqarret dan quddiem l-inkwizitur biex jittiehdu passi kontra Ali Bagħada, l-wiehed li haġjarha.

Insibu miktub fost l-oħrajn li perjodikament kienet tintbagħat ċirkolari lill-kappillani biex din tinqara waqt il-quddies. Din kienet biex twissi lill-fidili dwar xi dubji fil-fidi, jew jiehdu sehem f'xi ċerimonji jew qari ta' kotba li ma humiex ta' natura kattolika, kif ukoll dawk li jidgħu, għandhom jistqarru htijiethom quddiem it-tribunal. Wara li kien ippubblika din iċ-ċirkolari kien jiffirmaha u jibgħatha lura. Hekk insibu li għamel il-Kappillan Cassia fl-1639.

Insibu diversi każijiet oħra li ma kenux imdahħla l-individwi personali imma stqarru dak li semgħu jew raw. Ċertu Ġakbu Falzon fl-1634 qal li sema' qassis bl-isem ta' Dun Filipp jgħid li t-trabi li jmutu meta mhux mgħammda jmorru l-infern. Ieħor Ġlormu Farrugia jgħid li sema' zewġ studenti miz-Zurrieq jgħidu xi diskors mhux ta' ġieħ fuq il-Madonna.

Każi oħra fejn xi Halluqin kienu akkużati u mressqa quddiem it-tribunal, insibu lill-Dun Dumink Bonavia fl-1622 minħabba li sema' lill-barbier tar-raħal Nikol Gullo jidgħi fil-pubbliku dan qal bil-fatt lill-Inkwizitur. Anġlu u Ġanni Pace fl-1625 ġew akkużati li kienu jidgħu waqt li huma fis-sakra. Duminku Mallia fl-1686 akkuża wiehed burndar bil-laqam "Ta' Ġuza" li vvizzjat jidgħi. Mallia xehed li waqt li kien qiegħed jiekol bicċa hobz bil-laħam taz-ziemel, biex jiċċajta mess lil-burndar bil-mus li kellu f'idejh, u l-burndar beda jidgħi. Ieħor ġie akkużat li dagħa waqt il-logħob tal-karti. Dan kien Ġakbu Bellula, haddiem fil-barrieri.

Kaži oħrajn strambi li dehru quddiem it-tribunal huma diversi. Insemmi fost oħrajn kaž ta' Matthew Borg meta f'Awissu ta' l-1748 stqarr li kien fid-dar ta' ċertu Indri Cachia, u dan Indri kellu xi jgħid ma' martu. Waqt l-argument, qabad żewġ kwadri ta' San Franġisk u Santa Katarina u kissirhom bit-tisbit ma' l-art. Kaž iehor kien meta wiehed kien jiekol il-laħam meta ma kienx jiswa. Dawn il-ġranet kienu jissejħu "ta' l-astinenza" kienu ħafna f'dak iż-żmien. Ċertu Ġorġ Bonnici fl-1609 stqarr li kiel il-laħam fil-vġili ta' l-Imnarja. Dan mar jistqarru quddiem l-inkwizitur, minħabba li meta mar iqerr, Bonnici qal lill-konfessur li xi ħadd qal b'dan lill-inkwizitur, allura l-konfessur qallu "aħjar tmur tistqarr din il-ħtija quddiem l-inkwizitur".

Hemm każijiet oħrajn fejn kien jidħol il-maġħmul. Wiehed minnhom hu dak ta' Marija Scicluna li tressqet għax qabdet ilsir jaġħmel maġħmul lil Dun Anġ Tonna. Iehor Gużepi Tonna kien ġie akkużat li għamel maġħmul lil waħda li dan kien iħobb, sabiex din tilqa' t-talba tiegħu għaž-żwieġ. Dan Tonna kien qabbad wiehed mislem bl-isem ta' Cara Hasan.

Kien hemm ukoll il-qari tax-xorti jew futur, li dak iż-żmien kien ikkundannat mill-knisja li wiehed iwettaq dan. Hekk ġara lil Salvu Psaila f'Lulju 1769 meta lsir mislem kien f'Hal Luqa u beda jaqra l-idejn tan-nies li sabu ruħhom quddiemu u dan Psaila kien wiehed minnhom.

Is-superstizzjonijiet kienu wkoll jiġu mistqarra quddiem l-inkwizitur. Wiehed jista' jgħid li peress li f'Hal Luqa kien hawn diversi lsiera ma' xi familji, dawn l-ilsiera kienu jużaw il-kultura tagħhom meta jiġu wiċċ imb'wiċċ ma' xi esperjenza li jkunu għaddew minnha. Kaž minnhom huwa meta z-ziju tal-Kappillan Cassia li kien nutar, ġie mfejjaq fuq intervent minn wiehed mislem. Dan qal li uża incens, maskta u xi weraq aromatiċi.

Kien hemm każijiet koroh ħafna fejn waħda stqarret li tilfet il-vot tal-kastità minħabba qassis. Din kienet Anna Cassar, li għamlet din l-istqarrija tagħha ma' oħra żebbuġija. Din qalet li l-konfessur abbuża minnhom. Kaž iehor stramb kien meta Duminku Haxixa stqarr li f'Hal Luqa, uffiċjal ta' l-inkwizzjoni kien ġie ferut, għax kien involut waqt ġlieda li qamet wara nżul ix-xemx. L-uffiċjal kien baqa' jilgħab il-karti u ma riedx jieqaf. Dan kien incident ikrah ħafna għax l-uffiċjali ta' l-inkwizitur kienu ferm ipprivileġġati.

Wara li rajna dawn il-kaži fejn in-nies involuti huma kollha Halluqin se naraw x'kienu jkun l-pieni. Dawn il-pieni kienu jikkonsistu f'sawm, qrar u tqarbin f'ċertu festi prinċipali tal-Knisja u reċtar tar-Rużarju mqaddes. Oħrajn kien ikollhom jaġħmlu stqarrija ta' fidi kultant żmien quddiem xi prelat tal-Knisja f'post pubbliku.

Kien hemm min wehel il-ħabs fil-palazz ta' l-inkwizitur stess. Fost dawk li wehlu l-ħabs kien hemm Kappillan ta' Hal Luqa Dun Naz Agius li kien ġie kkundannat mill-inkwizitur u wara meħlus fuq appell ta' ħniena mis-santa sede.

L-aħħar bniedem minn Hal Luqa li deher quddiem it-tribunal ta' l-inkwizitur kien Antonio Axisa li nqabad jidgħi minħabba vendikazzjoni li saret minn xi ħadd fl-għalqa li dan kellu fil-qasam imsejjaħ "tal-mejtin" meta kienet miżrugħa bil-qoton.

Joe Balzan

REFERENZI:

Storja ta' l-inkwizzjoni ta' Malta; Alex Bonnici OFM. Conv. Hospitaller Malta 1530-1798; Victor Mallia Milanese. Hal Luqa Niesha u Grajjietha; Dun Guż. Micallef.